

Quddiem I-Arbitru ghas-Servizzi Finanzjarji

Kaz ASF 048/2021

AR u RR

(I-ilmentaturi)

vs

MAPFRE MSV Life p.l.c. (C 15722)

(il-provditour tas-servizz)

Seduta tat-22 ta' Marzu 2022

L-Arbitru,

Ra I-ilment¹ fejn I-ilmentaturi jissottomettu:

Illi fis-16 ta' Frar 1998 kienu gew imhajjin jixtru polza tal-assigurazzjoni fuq il-hajja bin-numru 40780 ghal tul ta' 23 sena.

Illi meta xraw il-polza qalulhom li jekk iwaqqfu l-polza fl-ewwel sentejn huma ma kieni jiehdu l-ebda *bonus*, izda kieku waqqfuha wara 3 snin kieni jiehdu Lm380, wara 4 snin jiehdu *bonus* ta' Lm525, wara 5 snin *bonus* ta' Lm679, wara 10 snin Lm1,722 u wara 20 sena Lm5,627.

Illi wara 23 sena ihallsu l-polza, l-provditour tas-servizz baghtilhom biss is-somma ta' €10,922.

Illi din is-somma m'hijex is-somma li kieni imweghdin meta xraw il-polza ghax l-ammont li kieni wegħeduhom ingħatalhom fl-Ewro u mhux fil-Lira Maltija kif gew imweghdin minkejja li l-hlas tal-polza baqa' dejjem l-istess.

¹ Pagna (P) 4

Illi ghalhekk talbu lill-Arbitru jagtihom is-somma ta' €23,749 (Lm10,193) li kienet imwiegħda lilhom. Kieku kienu jafu li ser jinghataw is-somma li giet offruta lilhom mal-maturità, kienu jinvestu flushom f'polza tal-assigurazzjoni x'imkien iehor.

Ra r-risposta tal-provditut tas-servizz li tghid:

1. Illi fl-ewwel lok, is-socjetà esponenti tixtieq tirreferi ghall-fatt allegat mill-ilmentaturi illi *l-maturity value* fir-rigward tal-polza in kwistjoni bin-numru 40780 ma kienx ekwivalenti ghall-*estimated maturity value* kif kien indikat mis-socjetà esponenti fil-mument tal-bejgh tal-polza in kwistjoni. Konsegwentement, l-ilmentaturi qegħdin jitkolu lill-Onorabbi Arbitru jiddikjara u jiddeciedi illi s-socjetà esponenti tigi ordnata thallas lill-ilmentaturi s-somma ta' Euro 23,749 (Lm10,193) inkluz il-*maturity value* fl-ammont ta' Euro 10,922.70 fir-rigward tal-polza bin-numru 40780.
2. F'dan ir-rigward is-socjetà esponenti hija tal-umlji fehma illi l-ilmentaturi ma sofrew l-ebda danni u għalhekk m'huwa dovut l-ebda kumpens a favur tagħhom ghax it-talbiet tal-ilmentaturi huma infondati fil-fatt u fid-dritt u għandhom jigu michuda bl-ispejjez, minhabba diversi ragunijiet.
3. Fl-ewwel lok, is-socjetà esponenti tixtieq ticċara illi kienu inhargu zewg *quotations* fir-rigward tal-polza in kwistjoni u, cioè, wahda fis-16 ta' Frar 1998 mis-socjetà esponenti, Philip Borg, u ohra fil-25 ta' Frar 1998 mis-socjetà esponenti, kopja ta' liema gew ipprezentati flimkien mal-ilment. L-ammont li qed jippretendu illi jircieu l-ilmentaturi huwa ibbazat biss stimi (*estimate jew illustration*) li saru fiz-zmien meta l-ilmentaturi kienu qed jixtru l-polza *de quo*. Kieku wieħed seta' jieħu l-ammont tal-imsemmija stima sabiex jiddetermina l-kumpens allegatament dovut lill-ilmentaturi, allura, jfisser li l-*Estimated Maturity Value including Reversionary Bonus* u l-*Estimated Maturity Value including Reversionary and Terminal Bonuses* issa jkunu gew mogħtija tifsiriet ferm differenti minn dik ta' stima (*estimate jew illustration*) (hekk kif kienu gew uzati u kif jinftehmu bit-tifsira normali tal-kliem) u jieħdu minflok tifsira zbaljata ta' ammonti garantiti sabiex,

konvenjentement, l-ilmentaturi jivantaw il-pretensjonijiet infondati taghhom.

4. Il-kwotazzjonijiet li s-socjetà esponenti kienet tat lill-ilmentaturi fil-bidu tal-poloz in kwistjoni kienu ibbazati fuq ir-rati ta' qligh li kienu qed jintuzaw dak iz-zmien. Il-figuri kkwotati ma kinux ammonti garantiti imma '*Estimated Maturity Values*' ibbazati fuq il-kundizzjonijiet ta' investiment u c-cirkostanzi ta' dak iz-zmien u fuq l-informazzjoni illi kellha dak iz-zmien. L-aktar fattur important li jaffettwa r-rati tal-*bonus* huwa l-prestazzjoni tal-investiment sottostanti. F'dan l-istadju għandu jingħad ukoll illi qabel il-hrug tal-polza in kwistjoni, l-ilmentaturi kien konxji li kienu qed jagħmlu investiment kif jirrizulta mill-*proposal form* li huma stess kienu ffirmaw fis-16 ta' Frar 1998 (kopja ta' liema hawn annessa u mmarkata bhala Dok. MSV1).
5. F'dan il-kuntest għandu jigi apprezzat illi l-element ta' investiment fil-polza in kwistjoni u għalhekk il-fatt illi l-*maturity value* zgur li ma setax ikun garantit johrog b'mod car mill-*quotations* minħabba illi juri li kien hemm parametru xi ftit jew wisq pjuttost wiesa' ta' avarija, nghidu ahna, s-socjetà esponenti kienet digà qed tipprospetta li l-polza setghet immaturat jew b'valur wieħed fl-ammont ta' Euro 17,922.19 (ekwivalenti għal Lm7,694) jew b'valur ikbar fl-ammont ta' Euro 23,745.63 (Lm10,194). Għandu jirrizulta car allura li l-ebda amont ma kien gie garantit hlief għas-sum assured fl-ammont ta' Euro 6,664.34. Dana anke ghaliex li kieku kien fil-fatt gie xi ammont garantit (oltre s-*sum assured*), allura wieħed jistaqsi liema ammont kellu jkun l-ammont garantit, dak ta' Euro 17,922.19 jew b'valur akbar fl-ammont ta' Euro 23,745.63? Jirrizulta illi l-ilmentaturi ibbazaw it-talba tagħhom fuq l-akbar *estimated maturity value* indikat fil-*quotation*.
6. Barra minn hekk, il-*quotations* in kwistjoni jiddistingu bl-aktar mod car bejn is-'sum assured', l-'Estimated Maturity Value including Reversionary Bonus' u '*Estimated Maturity Value including Reversionary Bonus and Terminal Bonus*', u għalhekk ikomplu jsostnu illi l-ammonti indikati fl-istess dokument bhala '*estimated*' ma kinux garantiti u li s-*sum assured* fl-ammont ta' Euro 6,664.34 kien l-uniku ammont garantit. Fil-fatt, fejn is-*sum assured*, il-*quotation* ipprovdiet illi '**Guaranteed**

Minimum amount payable on first death during the policy term, Sum Assured (or the value of the policy account and Terminal Bonus (if any) if greater).'

7. Is-socjetà esponenti tixtieq taccenna illi hija kienet tat informazzjoni sufficient lill-ilmentturi dwar il-polza in kwistoni u dan fl-istadji kollha, u cioè, qabel il-hrug tal-polza, fil-mument tal-hrug tal-quotations, fil-mument tal-hrug tal-polza permezz tat-terms and conditions tal-polza in kwistjoni, kif ukoll wara l-hrug tal-polza in kwistjoni.
8. Fil-fatt, il-quotation li kienet inharget fis-16 ta' Frar 1998 (anessa mal-ilment) tghid illi '*The quotation provided is for illustration only and does not confer any rights*'. Barra minn hekk, fl-istess quotation wiehed isib illi '**IMPORTANT NOTES OVERLEAF:** Please read carefully these notes before accepting and signing this quotation.' L-Important Notes li kienu annessi ma' dik l-istima (li ma gewx ipprezentati mill-ilmentturi u ghalhekk qed jigu hawn annessi u mmarkati bhala Dok. MSV2) jaghmluha cara illi: '*The Estimated Maturity Values shown overleaf have been calculated using the bonus rates declared by the Company at the previous year end. Depending on the performance of the company, bonus rates may go down as well as up.*' In oltre, l-istess Important Notes jghidu illi '*Depending on its profits experience, the Company may, after the Policy's TENTH year and ten years' full premia have been paid, decide to allocate from time to time a Terminal Bonus in addition to the other declared bonuses ... A Terminal Bonus if declared is payable on policies that become claims by maturity or death, but not surrendered. However, as they depend materially on the investment performance at the time of the claim, they may be reduced or even withdrawn altogether.*'
9. Barra minn hekk, fis-16 ta' Frar 1998, I-ilmentturi iffirmaw ukoll dokument maghruf bhala 'Product Information' fejn hemm spjegat fost hafna affarijiet kif jigu ikkalkolati u mhalla I-Policy Bonuses. Dan id-dokument jispjega illi: '*With Profits policies may earn Reversionary and Terminal Bonuses. The method of calculation is as follows:*

Reversionary Bonuses are calculated daily as a percentage of the Investment Premium whilst Terminal Bonuses, if declared at the option of the Company, are normally expressed as a percentage of the Policy Account or as a nominal amount after payment of the ten full years' premium.

A Terminal Bonus if declared is payable on policies that become claims by maturity or death, but not surrender.

The rate of bonus if declared will depend upon the performance of the Company and the investment market both locally and overseas.

When presenting you with the Company's official written quotation for the Estimated Maturity Value, we have based our calculations solely on current bonus rates.

Please note that past performance is not necessarily a guide to future performance. Once Reversionary Bonuses are declared they are guaranteed.'

Kopja tad-dokument maghruf bhala 'Product Information' qed jigi hawn anness u mmarkat bhala Dok. MSV3.

10. Fil-fatt, fis-snin ricenti, l-prestazzjoni tal-investiment internazzjonali kienet aktar baxxa. Fuq dan is-socjetà esponenti tixtieq ticcara illi ddhul mill-investimenti beda niezel drastikament mis-snin 2000 'il quddiem minhabba l-ewwel ricesjoni minn tlieta li kien hemm wara li kienet inharget il-polza in kwistjoni. Madankollu s-socjetà esponenti tikkonferma li l-kwotazzjonijiet li tat fil-bidu tal-polza in kwistjoni kienu fil-fatt korretti skont ic-cirkostanzi finanzjarji ta' dak iz-zmien u ghalhekk agixxiet *in bona fede*.
11. In oltre, anke wara l-hrug tal-polza in kwistjoni sad-data tal-immaturar tagħha, is-socjetà esponenti baqghet tagixxi in *bona fede* minhabba illi hija dejjem immaniggjat I-MSV With Profits Fund fl-ahjar interess tad-detenturi tal-poloz tagħha. L-immaniggjar tal-fond huwa taht skrutinju mhux biss tal-management ezekuttiv u tal-investment committees tas-socjetà esponenti, imma wkoll taht skrutinju tal-attwarji, Willis Towers

Watson, ditta internazzjonal, professionali u indipendenti, kif ukoll taht skrutinju tal-Awtorità għas-Servizzi Finanzjarji ta' Malta. L-andament tal-istess fond huwa kompletament u dejjem soggett għal dawk il-kambjamenti u caqliq fil-valor tas-swieq kemm finanzjarji, kemm ta' proprjetà immobili u kif ukoll oħrajn illi gewwa fihom tinvesti s-socjetà esponenti. L-ebda indikazzjoni ta' kif jista' jizviluppa l-valor tal-investiment ma jista' qatt jittieħed bhala vangelu u, kif jaf kulhadd, il-valor tal-investiment jista' jogħla kif ukoll jinzel u l-passat m'huwiex garanzija tal-futur. Barra minn hekk, il-valuri indikattivi tal-investiment tal-polza meta giet mibjugha lill-ilmentaturi bl-ebda mod ma qatt gew deskritti li kienu garantiti kif fil-fatt gie spjegat fis-suespost. Id-diminuzzjoni fil-valor tal-investiment kif deskrirt fl-ilment ma huwa xejn hliel riflessjoni tal-andament tal-investiment u tal-fond hawn fuq imsemmi tul il-perjodu kollu li ilha fis-sehh din il-polza in kwistjoni; b'dan, però, illi jekk wieħed jagħmel analizi dettaljata fejn jittieħdu in konsiderazzjoni l-fatturi kollha (u mhux uhud biss minnhom) wieħed jasal ghall-konkluzjoni li xorta wahda dik il-parti tal-polza in kwistjoni, li hija l-parti tal-investiment, (u mhux il-parti tal-assikurazzjoni fuq il-hajja) marret tajjeb kif ikkomparata ma' investimenti komparabbi fis-swieq tal-investiment tul il-kors tal-perjodu tal-polza *de quo*. Fil-fatt, id-differenza bejn *l-investment premium* imħallas mill-ilmentaturi u *l-maturity value* tal-polza ammonta għal Euro 3,460.12 u, cioè, *rate of return* ta' 3.05%.

12. Irid jingħad ukoll illi ta' kull sena, is-socjetà esponenti dejjem zammet lill-ilmentaturi mgharrfa b'dak li kien qed jigri fid-dettall bl-andament tar-rati tal-imghax li kienu qeqhdin jigu ikkreditati lill-polza *de quo* billi forniet lill-ilmentaturi (kif għamlet ovvjament mad-detenturi tal-poloz kollha tagħha) bil-valuri attwali tal-polza *de quo*, permezz tal-*Bonus Statements* (annessi mal-ilment) li magħhom kien ukoll jigi anness dokument iehor imsejjah *Important Notes*, u sa mill-2001 kien ukoll jigi anness dokument iehor imsejjah *Media Release* (kopja ta' whud minnhom qed jigu hawn annessi u mmarkati bhala Dok. MSV 4). Il-*Bonus Statements* kienu juru l-progressjoni fit-tkabbir tal-polza minn sena għal sena u l-ilmentaturi kellhom ikunu konxji bis-shih dwar kif il-polza kienet qed tikber minn sena għal sena.

13. Għandu jigi innotat illi l-unika haga li kien qed jinbidel minn sena ghall-ohra kien l-*Estimated Maturity Value including Reversionary Bonus* u l-*Estimated Maturity Value including Reversionary Bonus and Terminal Bonuses* li s-socjetà esponenti kienet fil-fatt intitolata li tagħmel.
14. Inoltre, appartu l-kliem *Cash Value Estimates* u *Estimated Reversionary Bonus* u *Estimated Reversionary Bonus and Terminal Bonus*, *Estimated Maturity Value* u *Illustration* uzati fil-Quotations tal-polza de quo huma *self-explanatory*. **L-Important Notes annessi mal-Quotations** u l-*Important Notes* annessi mal-*Bonus Statements* mahruga kull sena kif ukoll il-*Media Releases* jagħmluha cara li r-rati tal-*bonus* ma kinux garantiti u li kienu jiddependu fuq prestazzjoni tal-investimenti u, għalhekk, l-investimenti setghu jitilghu jew jinżlu.
15. Id-differenza bejn il-*maturity value* u dak li qed jippretendu li jircieu l-ilmentaturi mhu xejn hief differenza bejn is-somma stmata (*estimate* u *illustration*) fil-Quotations originali u l-valur attwali tal-investiment meta mmaturat l-istess polza. Dan il-valur attwali tal-investiment huwa l-ammont dovut lill-ilmentaturi taht il-polza de quo u, għalhekk, is-socjetà esponenti kienet disposta li thallas dan l-ammont lill-ilmentaturi.
16. F'dan ir-rigward irid jingħad ukoll li l-polza de quo, appartu l-element ta' investiment, suggett principali ta' din il-vertenza, kellha wkoll tkopri r-riskju tal-mewt tal-assikuraturi matul il-kors tal-perjodu tal-istess polza, liema kopertura ovvjament għandha prezz u liema prezz qed jigi totalment injorat mill-ilmentaturi fl-ilment tagħhom. L-ghan tal-polza in kwistjoni kien li jiprovd i-*'a medium to long term tax efficient investment*, pagament hieles mit-taxxa meta timmatura l-polza u benefiċċju garantit pagabbli fil-kaz ta' mewt qabel il-maturità tal-polza. L-uniku ammont li kien garantit kien is-*sum assured* li fil-kaz tal-polza in kwistjoni kien l-ammont ta' Lm2,861 (Eur 6,664.34). Fil-fatt, fil-kuntratt tal-polza in kwistjoni (anness mal-ilment) jghid b'mod car illi: **The COMPANY HEREBY AGREES to pay the greater of either the Basic Sum Assured or Policy Account (if any)** (emfasi mizjud) and/or the specified additional benefits (if any) to the Payee named in the Schedule on the happening of the Event Assured against subject to the payment to the

*Company of the premiums detailed in the Schedule in the manner specified therein and to the proper observance of the terms and conditions of this contract'. Dan juri illi s-socjetà esponenti ottemporat mal-obbligi kuntrattwali tagħha ghax laqet l-ghanijiet tal-polza in kwistjoni meta l-istess polza laqet *maturity value* fl-ammont ta' Euro 10,922.70 fil-kaz tal-polza in kwistjoni liema ammont jirrappresenta l-valur tal-Policy Account ghax dan fil-fatt ecceda l-valur tal-Basic Sum Assured. Ghalhekk, minkejja t-tnaqqis recenti fir-rati tal-bonus matul izzmien xorta wahda l-polza in kwistjoni kienet investiment siewi għaliex minbarra l-'Maturity Value' hieles mit-taxxa, il-polza in kwistjoni ipprovdiet ukoll kopertura fuq il-hajja li mhux generalment disponibbli taht forom ohra ta' tfaddil regolari.*

17. Fil-kuntest tal-*maturity value*, is-socjetà esponenti tixtieq tispjega illi dan l-ammont jibqa' jinbidel sad-data tal-immaturar tal-polza. Fix-schedule tal-polza in kwistjoni, li giet annessa mal-ilment, fir-rigward tal-investment premium jingħad espressament illi '*In respect of each premium paid, Lm139.29 shall be credited to the Policy Account which will be increased by the bonuses which may be declared by the Company from time to time.*' Dan ikompli juri illi mill-bidu tal-polza in kwistjoni, l-ilmentaturi kienu infurmati li kien hemm element ta' investiment u li l-bonuses ma kinux mandatorji izda kien fid-diskrezzjoni tas-socjetà esponenti illi tiddikjara jew ma tiddikjarax dawn il-bonuses. Però, il-hlas ta' dawk il-bonuses li kienu iddikjarati matul is-snин kienu garantiti li jithallsu lill-ilmentaturi. In oltre, irid jingħad illi l-investment premium, li fid-data tal-immaturar tal-istess polza kien jammonta għal Euro 7,462.58 kien fil-fatt ukoll garantit u dan ghall-kuntrarju ta' investimenti ohra bhalma huma l-unit-linked policies fejn l-ebda ammont ma huwa garantit.
18. Mingħajr pregudizzju għas-suespost, is-socjetà esponenti tixtieq tishaq illi l-bejgh tal-polza in kwistjoni sar ai termini ta' regolamenti applikabbli fil-mumenti tal-bejgh tal-polza. Fil-fatt, qabel ma sar il-kuntratt in kwistjoni, l-ilmentaturi gew ipprezentati bl-Avviz Statutorju mahrug skont il-provvediment tar-regolamenti tal-1989 dwar l-Assigurazzjoni fuq il-Hajja (Avviz Statutorju) (Avviz Legali 129 tas-sena 1989) kif is-

socjetà esponenti kienet rikiesta li tagħmel mil-ligi fil-mument tal-konkluzjoni tal-polza liema Avviz gie iffirmat mill-ilmentaturi stess.

L-Avviz in kwistjoni kien jinkludi diversi drittijiet, fosthom, id-dritt li jahsbuha mill-gdid u jekk ikunu jixtiequ, jergħu lura min-negożju fi zmien 15-il jum minn meta jingħataw dan l-Avviz. Dan l-Avviz kien mahsub sabiex proprju jigu evitati xi okkazjonijiet fejn tkun saret xi pressjoni jew, għal kwalsiasi raguni, d-detentur ikun irid jerga' jaħsibha jew iregga' lura d-deċizjoni tieghu. Jidher b'mod car illi l-ilmentaturi m'ezercitaw l-ebda dritt ikkomunikat lilhom f'dan l-Avviz, tant li, imbagħad, intrabtu minn jeddhom bil-kuntratt in kwistjoni. Is-socjetà esponenti qed tannetti ma' din ir-risposta kopja tal-Avviz Statutorju in konnessjoni mal-polza in kwistjoni iffirmat mill-ilmentaturi li qed jigi mmarkat bhala Dok. MSV 5.

19. Finalment, is-socjetà esponenti tixtieq tishaq ghall-ahhar darba illi hija qatt fl-ezekuzzjoni tal-kuntratt relativ u, cioè, fir-rigward tal-polza bin-numru 40780, ma kienet inadempjenti u qatt ma kisret ebda termini pattwiti bejn il-partijiet; u ma zgwidatx lill-ilmentaturi fl-ebda stadju u tat l-informazzjoni kollha li kienet necessarja lilhom sabiex jieħdu d-deċizjoni tagħhom sabiex jidħlu ghall-kuntratt in kwistjoni, u għalhekk, m'għandhiex tkun ordnata sabiex thallas kumpens lill-ilmentaturi oltre l-*maturity value* fl-ammont ta' Euro 10,922.70 jew spejjez ta' din il-procedura li saret inutilment mill-ilmentaturi, hekk kif ser jigi ppruvat waqt it-trattazzjoni ta' dan l-ilment.

Sema' lill-partijiet,

Ra l-atti kollha tal-kaz.

Jikkonsidra

L-Arbitru jrid jiddeciedi dan il-kaz b'referenza għal dak li, fil-fehma tieghu, huwa gust, ekwu u ragonevoli fic-cirkostanzi partikolari u merti sostantivi tal-kaz.²

² KAP. 555, Art. 19(3)(b)

L-ilmentaturi ressqu dan l-ilment ghaliex jghidu li r-rappresentant tal-provditur tas-servizz kien weghedhom li mal-maturità tal-polza huma kien jiehdu s-somma ta' Lm10,193, ekwivalenti ghal €23,749, izda mal-maturità gew offruti somma ferm anqas minn dik imweaghda lilhom waqt il-bejgh tal-polza. Ghalhekk qed jitolbu li jinghataw is-somma kollha imweaghda lilhom meta xtraw il-polza.

L-Arbitru ser jara kif inbiegħet il-polza u x'aspettattivi legittimi u ragonevoli gew mibnija fl-ilmentaturi u jekk dawn intlahqux jew safejn intlahqu.

Dwar x'sar waqt il-bejgh, l-Arbitru għandu l-verzjoni tal-ilmentaturi kif ukoll ix-xhieda ta' Philip Borg, li kien bieghilhom il-polza, kif ukoll *affidavit* ta' Victor Farrugia.

II-Verzjoni tal-Ilmentaturi

L-ilmentatrici xehdet³ li certu Philip Borg, ghall-provditur tas-servizz, kien avvicinahom biex jixtru l-polza in kwistjoni. Il-polza tagħhom kienet għal 23 sena u għamluha biex meta t-tfal jikbru ikollhom xi haga x'jagħtuhom. Ir-rappresentant tal-provditur tas-servizz qalilhom li meta jghaddu t-23 sena jieħdu mal-Lm10,000. Lill-ilmentatrici ghogħitra din il-proposta ghax irragunat li meta t-tifla l-kbira tigi biex tizzewweg ikollha somma biex tkun tista' tghinha.

Ir-rappresentant qalilhom li kif timmatura l-polza jigu b'cekk u jieħdu l-flus bla problema. Qalilhom biex jafdaw ghax nies qabilhom dejjem hadu l-flus. Hi u zewgha fdaw lill-provditur tas-servizz tant li għandhom zewg poloz ohra magħhom. U t-tifla għamlet ohra. Dan ifisser li kellhom hafna fiducja fil-provditur tas-servizz. Ghaxar snin ilu kien wegħha r-ragel tagħha u xorta baqghu iħallsu l-polza. Hi kienet thallas *il-premium* b'sagħificċi kbar. Kienu b'paga wahda ghax hi ma kinetx tahdem. Tant, li huma qatt ma siefru lit-tfal u kienet tħidilhom li meta jigu biex jieħdu l-istat tagħhom kienet tagħtihom somma u dak kien ikun ir-rigal:

'Ma kontx nista' neħodhom holiday. Dak iz-zmien, ir-ragel kien handyman l-Enemalta u jien ma kontx nahdem. B'paga wahda ma tistax tagħmel kapricci; t-tfal kienu għadhom l-iskola, trid tħallimhom. Kienu sagħificċju – ghidli,

³ Pagna (P) 67 et seq

*'Lm150?' - imma ghalija kienu hafna b'paga wahda; u konna għadna rridu nagħmlu d-dar.*⁴

Waqt il-kontroezami xehdet li l-kelma *estimate* kienet issemมiet imma għaliha *estimate* ma tfissirx anqas minn nofs is-somma imwiegħda lilhom:

*"Estimate" għalija tħisser bejn wieħed u iehor u mhux nofs u l-Maltin gew Euros.*⁵

L-ilmentatrici enfasizzat li:

*'Mistoqsija ftehmniex xi percentagg, nghid li ahna ftiehmna Lm10,000 – estimate ta' Lm10,000. Imma mhux nofs, ghax dawn nofs gew. Hu qal "estimate" u li dejjem marru tajjeb, xtrana u għamilniha.*⁶

Mistoqsija ghaflejn ghazlet l-oghla figura miz-zewg figuri indikata lilha, cioè, dik is-somma bir-reversionary bonus u l-ohra bit-terminal bonus, hija insistiet li l-enfasi tar-rappresentant kienet fuq l-oghla figura ta' Lm10,000.

Tghid ukoll illi dak iz-zmien bil-flus li investiet kienet tista' tixtri garaxx jew tinvesti ma' xi *insurance* ohra.

Il-Verzjoni tal-Provditħur tas-Servizz

Il-provditħur tas-servizz ipprezenta zewg *affidavits*, wieħed ta' Philip Borg⁷ u l-ieħor ta' Victor Farrugia.⁸

Philip Borg kien ir-rappresentant tal-provditħur tas-servizz li biegh il-polza lill-ilmentaturi. Hu jghid li jiftakar lill-ilmentaturi għaliex kien izomm djarju bl-appuntamenti u pprezenta pagna minn dan id-djarju⁹ li turi isem l-ilmentaturi. Ix-xhud zied jghid li hu ma jiftakarx il-kliem ezatt li kien qal lill-ilmentaturi għaliex kienu ghaddew hafna snin. Però, kellu strategija ta' kif kien ibiegh il-poloz u kien juzaha mal-klijenti tieghu kollha.

Huwa kien mar għand l-ilmentaturi fid-9 ta' Frar 1998. Waqt il-laqgha ikun spjega li l-polza simili għal dik tal-ilmentaturi kienet forma ta' tfaddil *long term*

⁴ P. 68

⁵ *Ibid.*

⁶ *Ibid.*

⁷ P. 73 *et seq*

⁸ P. 85 *et seq*

⁹ P.76

u mhux *short term*. Kien jghid lill-klijenti li l-polza hija ghal zmien twil ghax jekk jinvestu *short term* jitilfu l-flus u mhux jaqilghu. Kien ifiehem li jekk iceduha qabel iz-zmien anke jehlu *surrender charges*.

Jghid ukoll li kien jispjega lill-klijenti li l-kwotazzjonijiet imsemmija ma kinux garantiti izda kienu ‘*biss indikazzjoni*’ ghaliex ir-rati tal-investiment jistghu jinbidlu. Kien jispjega permezz ta’ *graph* illi jekk il-klijent jikkancella l-polza fis-sitt sena, allura, jigi *break even* u, jekk jikkancellaha wara ghaxar snin, kien jiricevi ftit aktar minn dak li jkun investa.

Kien jghid ukoll li l-polza bhal dik li xtraw l-ilmentaturi kienet investiment ahjar minn dak ta’ depozitu f’bank.

Kien jispjega kif jithallas il-*premium* u jekk il-klijent ihallas kull sena kien jiffranka mill-*administration charges*. F’dan il-kaz, l-ilmentaturi ghazlu li jhallsu Lm150 fis-sena.

Kien jispjega dwar l-età tal-klijent, u li jekk xi hadd jigi nieques, hemm somma assigurata.

Jispjega li mit-tfaddil li tagħmel l-MSV tinvesti parti mill-*premium* u, kif imorru dawk l-investimenti, talloka r-*reversionary bonus* li ma jkunx garantit. Dawk il-*bonuses* jigu onorati u jsiru tal-klijent meta jigu ddikjarati.

Qal ukoll:

‘*Jien zgur li kont spjegajt lis-Sinjuri RRR x’kienet il-figura li tirrappresenta estimated maturity value including reversionary bonus fl-ammont ta’ Lm7694 u dak l-ammont ma kienx garantit u li seta’ jvarja hafna*’.¹⁰

Jghid li kien jispjega lil kulhadd l-istess. Kien jispjega wkoll li l-introjtu tal-klijent mill-polza ma kienx taxxabqli. Ma kienx jikkonkludi l-bejgh mal-ewwel vista li kien jagħmel biex il-klijent jahsibha ftit. Hekk gara wkoll f’dan il-kaz.

Imbagħad, jghaddi biex jispjega l-*graph* li kien għamel hu stess. Jghid li l-figuri RB u TB fuq l-istess dokument ma kinux garantiti hlief għas-sum assured u jghid li kien jagħmel enfasi fuq din. Meta jispjega kif il-*graph* kienet titla’ ‘I fuq, kien

¹⁰ P. 74

jghid lill-klijenti li dak kien ifisser li dak li kienu jinvestu ma kinux ser jitilfu h izda semmai ser izidu fuqu.

Jispjega wkoll li:

*'Il-graph li kont ghamilt ma kienetx tirrifletti l-options li konna iddiskutejna izda kienet wahda standard biex nispjega kif kien jahdem il-prodott ... Kont ingib il-figuri minn ktieb A4 ippovdut mill-Mapfre MSV Life plc qisu algorithms.'*¹¹

Minn dan kien jiehu s-somma indikata li jghid li ma kinetx garantita. Jghid ukoll li fil-kitba tieghu li kien jagħmel ma kienx isemmi l-kelma *estimated* għaliex ikun digħi spjegalhom qabel. Izid jghid li fit-tieni laqgħa jerga' jispjegalhom dan kollu.

Jikkonkludi li, fil-fehma tieghu, l-ilmentaturi fehmu x'kien qed jixtru.

L-Arbitru ra wkoll l-affidavit ta' Victor Farrugia li bazikament jirrifletti dak li l-provdit tur tas-servizz qal fir-risposta tieghu u, għalhekk, m'hemmx lok għal repetizzjoni tieghu. Dan l-affidavit jinstab f'pagni 85-89 tal-process.

Konsiderazzjonijiet ohra

L-Arbitru għandu quddiemu zewg verzjonijiet: dik tal-ilmentaturi li jghidu li kienew imwiegħda s-somma ta' Lm10,193 mad-data tal-maturità u dik ta' Philip Borg li, ghalkemm jghid li hu ma jiftakarx il-kliem ezatt li kien uza waqt il-bejgh ta' din il-polza, jghid li hu kien jghid lill-klijenti li s-somma mal-maturità ma kinetx garantita.

Meta l-Arbitru ra sew ix-xhieda tal-ilmentatrici u l-affidavit ta' Philip Borg u haseb sew dwarhom, jidhirlu li l-verzjoni tal-ilmentaturi hija l-aktar wahda kredibbli għar-ragunijiet li ser isemmi.

Qabel xejn, Philip Borg jghid li ma kienx jiftakar ezattament x'qal waqt il-bejgh ta' din il-polza izda, f'partijiet tal-affidavit tieghu, jghid x'kien qal lill-ilmentaturi.

Per ezempju, f'pagna 74 tal-process jghid:

¹¹ P. 75

'Jien zgur kont spjegajt lis-Sinjuri RRR x'kienet il-figura li tirrappresenta estimated maturity value including reversionary bonus ...'.

Aktar 'l isfel fl-affidavit jghid:

'Ghalhekk lis-Sinjuri RRR ghidtilhom li dan it-tip ta' bonus fl-ammont ta' Lm10,194 m'huwiex garantit ...'.

L-Arbitru hu tal-fehma ukoll li l-ispjega li jipprova jaghti fl-affidavit ta' dak li kien kiteb bl-idejn, per ezempju, bl-RB u TB f'DOK PB 2,¹² li l-ammonti ma kinux garantiti, u jghid li kien jaghmel enfasi dwar dan, ma tantx jista' jitwemmen.

Dan ghaliex meta wiehed ihares sew lejn dan id-dokument imkien ma jara xi forma ta' enfasi fil-graph fejn jallega li qalilhom li dawn is-somom ma kinux garantiti. Imkien fejn dawn il-figuri ma tidher il-kelma '*estimated*' jew xi haga li turi li dawn il-figuri jistgħu ivarjaw.

Lanqas jista' jitwemmen dak li qal ix-xhud li l-graph f'pagni 11 u 77 tal-process kienet '*standard graph*'. Kieku kienet *standard graph* ma kienx ikun hemm bzonn li tqoqħod tinkiteb kull darba u jsir hafna tahziz fuqha. U kif din il-graph tista' tkun *standard* meta, kif qal hu stess, l-etajiet ivarjaw, il-premium li jagħzlu l-klijenti jvarja u, għalhekk, ovvjament il-figuri indikati jridu wkoll ivarjaw. Jekk hemm xi haga li tista' tkun *standard* zgur li ma tistax tkun *standard graph* bhal dik li għamel ix-xhud li bilfors trid tvarja minn klijent ghall-iehor.

Barra minn hekk, kieku verament kif xehed ir-rappresentant - li kien jenfasizza li s-somom setghu ivarjaw '*hafna*' - kien ikun naturali li waqt l-ispjega fuq il-graph kien jindika lill-klijent li l-figuri ma kinux garantiti.

Jekk wiehed ihares sew lejn din il-graph jara li hemm figuri maqtugħha u sostitwiti b'figuri ohra. Hdejn l-ittri RB (li tfisser *Reversionary Bonus*) kien hemm il-figura '8354' li giet ingassata u ddahħlet il-figura ta' '7693'; l-istess fejn il-figura hdejn l-ittri TB (*Terminal Bonus*) flok il-figura 11,278, hemm il-figura 10,193.

L-Arbitru jinnota wkoll li aktar 'l isfel tal-graph hemm in-numri kif gej:

3=0

¹² PP. 11 u 77

6=6

10=10+ 1

Dawn il-figuri huma indikattivi hafna ta' x'qal il-provditur tas-servizz waqt il-bejgh. Fl-ewwel tliet snin min jinvesti ma jiehu xejn; wara sitt snin jiehu sitt elef; wara l-ghaxar sena jiehu 10,000 u anke aktar. Imkien m'hemm hdejn in-numru 10 fuq il-graph, li dik is-somma tista' tkun anqas. Kieku verament ix-xhud qal lill-ilmentaturi li dik is-somma ta' ghaxart elef tista' ma tintlahaqx, hdejn in-numru ghaxra kien jindika 'il-minus' ukoll.

Barra minn hekk, il-graph aktar 'l isfel turi li l-investiment hu dejjem tiela'. L-ispjega tax-xhud dwar dan ir-rigward mhi xejn konvincenti. Ukoll, bhalma x-xhud deherlu li dwar it-taxxa nizzel il-kliem *TAX FREE* kbira, kieku verament semma' l-kliem *estimated* waqt il-bejgh m'hemm l-ebda raguni ghaflejn din ma tigix murija fuq il-karta li fuqha saret l-ispjega.

Min-naha l-ohra, ix-xhieda tal-ilmentatrici giet korroborata mill-istess *graph* li kien ghamlilha r-rappresentant. Hi xehdet li r-rappresentant kien semmielha zewg figur, dik ta' Lm7693 u dik ta' Lm10,193; u kienet talbet din l-ahhar somma ghaliex ir-rappresentant kien ghamel enfasi fuqha.

Mill-graph dejjem tiela', l-Arbitru ma jibqalux dubju li l-enfasi saret fuq l-akbar somma. Izjed minn hekk, l-ilmentatrici xehdet dwar il-kaz tagħha partikolari, u ex admissis mir-rappresentant, qal li ma jiftakarx il-kliem ezatt li kien uza fil-bejgh tal-polza f'dan il-kaz. Izda wara din id-dikjarazzjoni jiftakar x'qal lill-ilmentaturi f'diversi okkazjonijiet fl-affidavit tieghu stess, kif imsemmi aktar 'il fuq f'din id-decizjoni.

Meta l-Arbitru ezamina sew il-graph u l-ispjegazzjoni li ta' r-rappresentant¹³ waqt il-bejgh tal-polza, jidher car li hu offrielhom zewg ghazliet. Wahda li kieku hallsu *premium* ta' Lm120 għal 24 sena kien jieħdu jew is-somma ta' Lm6595 (RB, *reversionary bonus*) jew Lm8904 (TB - *terminal bonus*). It-tieni ghazla li tahom kienet dik li jħallsu Lm150 fis-sena għal 23 sena u jieħdu Lm7693 (RB-*reversionary bonus*) jew Lm10,193.

¹³ P 11 u 77

Spjegalhom ukoll li fl-ewwel tliet snin ma kinux jaghmlu gwadann; fis-sitt sena jiehdu Lm6,000, u wara l-ghaxar sena jiehdu Lm10,000 jew aktar. L-ilmentaturi hadu din it-tieni ghazla. Il-figuri ikkwotati mir-rappresentant jaqblu mal-quotation li harget wara mill-provditur tas-servizz.¹⁴

Ghalhekk mhux minnu dak li xehed ir-rappresentant meta qal li:

*'Il-graph li kont ghamilt ma kinetx tirrifletti l-options li konna iddiskutejna izda kienet wahda standard biex nispjega kif kien jahdem il-prodott.'*¹⁵

Ir-rappresentant tal-provditur tas-servizz xehed ukoll li:

*'Kont ingib il-figuri minn ktieb A4 ippovdut mill-MAPFRE MSV Life plc qisu algorithms. F'dan il-ktieb ridt infitdex l-età tal-klijenti, it-term tal-polza u l-premium li riedu jhallsu u minn hemm kont nohrog is-somma assikurata, il-valuri ta' flus jekk tigi ikkancellata l-polza wara tliet snin izda qabel il-maturità u l-valur indikattiv izda mhux garantit ta' meta timmatura l-polza.'*¹⁶

Dan ifisser li l-provditur tas-servizz kien konvint li l-ammonti indikati setghu jintlahqu mad-data tal-maturità.

Kif kellu okkazzjoni jghid l-Arbitru f'diversi kazi simili, il-figuri murija kienu l-point of sale tal-polza. Dan jidher anke mill-fatt li wara li wera lill-ilmentaturi il-valur tal-polza fid-data tal-maturità bhala Lm10,000, wara din il-figura ghamel '+1', jigifieri, li tista' tkun aktar. Il-graph dejjem tiela 'l fuq tindika li l-valur tal-investiment kien dejjem tiela' ukoll. Kieku verament ried juri li l-valur jista' jinzel, kien jaghmel graph ohra fejn il-graph tinzel ukoll.

Ghalhekk l-Arbitru hu moralment konvint li l-figuri li jidhru fil-pagna tal-graph u dawk imsemmijin fil-quotation li harget wara mill-provditur tas-servizz, kienu l-figuri li fuqhom inbieghet il-polza. Tant ir-rappresentant kien irnexxielu jikkonvinci lill-ilmentaturi b'dawn il-figuri li l-ilmentaturi xraw poloz ohra ghaliex, kif xehdet l-ilmentatrici, kellhom fiducja f'MAPFRE.

Ghalhekk inholqot aspettattiva qawwija fl-ilmentaturi li dawk il-figuri li gew imwiegħda, jew qrib tagħhom, kellhom jingħatawlhom. F'dan il-kaz, jidher car li l-aspettattiva li r-rappresentant u l-provditur tas-servizz holqu fil-klijenti kienet

¹⁴ P. 12

¹⁵ P. 75

¹⁶ *Ibid.*

wahda kbira. Il-provditur tas-servizz kien li pprovda dawn il-figuri lir-rappresentant ghaliex, kif xehed dan tal-ahhar, kienu inghataw ktieb bil-figuri minn MAPFRE (jew MSV) u r-rappresentant mexa magħhom.

Dak iz-zmien anke l-provditur tas-servizz kien jemmen f'dawn il-figuri ghaliex kieku ma kienx jikkwotahom. Kieku kien jaf li ma setghux jintlahqu u kkwotahom, allura, kien qed ikun iqarraq b'min ikun qed jixtri l-polza u jkun qed ibiegh il-poloz *in mala fede*. Izda l-Arbitru jemmen li, kif inghad, il-kumpanija kienet temmen li tista' tilhaq dawk il-miri.

Galadarba l-provditur tas-servizz bena l-aspettattiva tal-ilmentaturi fuq dawn il-figuri, issa ma jistax jghid li m'ghandux ihallashom. Kif kellu cans jghid l-Arbitru f'diversi decizjonijiet precedenti, galadarba tinholoq aspettattiva legittima din għandha tigi onorata.

Dan ukoll gie kkonfermat mill-Qorti tal-Appell fis-sentenza fl-ismijiet: ***Joseph Vella vs MAPFRE MSV Life p.l.c. tal-25 ta' Marzu, 2019***, fejn il-Qorti qalet illi:

'Bla dubju l-appellanti ma setghetx tiprogetta l-kundizzjonijiet tas-suq għal 25 sena. Il-pern tal-kaz odjern m'huwiex dan. Dak li jrid jigi determinat izda huwa x'obbligazzjonijiet intrabtet bihom l-appellanti meta bieghet il-prodott finanzjarju in kwistjoni lill-appellat u jekk l-appellant tpoggiex f'posizzjoni li jifhem li s-somma mwieghda ma kinitx garantita'.

Il-Qorti tal-Appell ziedet tghid illi:

*'Id-decizjoni tal-Arbitru ma tħidxi li l-polza in kwistjoni inbieghet illegalment. Dak li gustament iddecieda l-Arbitru kien li l-mod kif inbiegheti l-polza, anke fil-kuntest tal-garanziji li nghataw lill-ilmentatur bil-miktub, wassal lil dan tal-ahhar biex jifforma aspettativa legittima li baqghet ovvjament hemm matul iss-nin, li wara 25 sena li matulhom dejjem hallas il-premium stabbilit, kien ser jircievi bejn wiehed u iehor is-somma ta' **Lm10,000**. Tali aspettativa trid tigi onorata bhal kull obbligazzjoni ohra naxxenti minn rabta kuntrattwali. Ma giet kwotata l-ebda ligi allegatament applikabbli fiz-zmien in kwistjoni li tezonerah minn dan.'*

Il-Qorti tal-Appell irriaffermat li galadarba tigi mwieghda somma din, *più o meno*, għandha tithallas:

'Fil-fehma tal-Qorti, meta f'kaz simili konsumatur jinghata stima, salv f'kazijiet fejn issir disclaimer specifika, tinholoq aspettattiva fil-konsumatur li bejn wiehed u iehor dak hu l-valur li ser jircievi. F'dan il-kaz, ma saret l-ebda kwalifika jew disclaimer meta l-appellat inghata "estimated maturity value" u ghalhekk kelli ragun jippretendi li kien sejjer jippercepixxi più o meno dak l-ammont wara 25 sena.'

Fil-kaz li għandu quddiemu l-Arbitru, il-figuri indikati minn Philip Borg m'humiex kwalifikati b'xi *disclaimer* u, għalhekk, **'più o meno'** għandhom jithallsu ghaliex dik kienet l-aspettattiva legittima li nholqot.

Għalhekk, għar-ragunijiet kollha moghtija aktar 'il fuq f'din id-deċizjoni, l-Arbitru jiddeċiedi li l-ilment huwa wieħed gust, ekwu u ragonevoli u qed jilqghu sakemm dan huwa kompatibbli ma' din id-deċizjoni.

Kumpens

Kif digà stabbilit f'din id-deċizjoni, ir-rappreżentant tal-provditħur tas-servizz għamel enfasi fuq is-somma ta' Lm10,000, u din kienet is-somma li fuqha sar il-bejgh. Meta l-ilmentatrici giet mistoqsija dwar il-kelma 'estimate' qalet kategorikament li s-somma kellha tkun qrib dik imwieghda ghaliex '... għalija tfisser bejn wieħed u iehor u mhux nofs u l-Maltin gew euros'.¹⁷

Kompliet tispjega li:

*'Qed jingħad li fl-ilment tagħna ahna ghidna li rridu nigu kif konna mwegħdin fil-bidu u qed jingħad li l-ammonti indikati fuq il-Quotation huma estimate u mhux garantiti, jien nghid li estimate għalija hu bejn wieħed u iehor u mhux in-nofs. M'hemmx miktub li ser nieħdu nofs il-prezz.'*¹⁸

Kif digà ingħad, meta gew murija l-figuri ma saru l-ebda kwalifikasi waqt il-bejgh u, għalhekk, il-kumpens li ser jagħti l-Arbitru għandu jkun wieħed vicin is-somma ta' Lm10,000.

L-Arbitru jrid juza d-diskrezzjoni moghtija lilu b'kawtela u, fuq kollo, b'gustizzja u ekwità. Galadarrba l-aspettattiva mibnija mill-provditħur tas-servizz kienet wahda kbira, il-kumpens għandu jirrifletti l-grad ta' dik l-aspettattiva.

¹⁷ P. 68

¹⁸ Ibid.

Wara li l-Arbitru qies sew ic-cirkostanzi partikolari ta' dan il-kaz, a bazi tal-provi migjuba quddiemu, jiddeciedi li l-ammont kumplessiv li għandhom jingħataw l-ilmentaturi għandu jkun ta' wieħed u ghoxrin elf ewro.

Għaldaqstant, ai termini tal-Artikolu 26(3)(c)(iv) tal-Kapitlu 555 tal-Ligijiet ta' Malta, l-Arbitru qed jordna lil MAPFRE MSV Life p.l.c. thallas lill-ilmentaturi s-somma ta' wieħed u ghoxrin elf ewro (€21,000).

Bl-imghax legali mid-data ta' din id-decizjoni sad-data tal-hlas effettiv.

L-ispejjez ta' din il-procedura għandhom jithallsu mill-provditut tas-servizz.

Dr Reno Borg

Arbitru għas-Servizzi Finanzjarji